



23.05.2024

தலைப்புச் செய்திகள்

1. மக்களவைக்கு நாளைமறுநாள் நடைபெறும் 6-வது கட்ட தேர்தலுக்கான பிரச்சாரம் இன்றுமாலை நிறைவடைகிறது.
2. புத்தபூர்ணிமா இன்று கொண்டாடப்படுகிறது.
3. உணவு உற்பத்தியில் தமிழக வேளாண்துறை தன்னிறைவை எட்டியுள்ளதாக மாநில அரசு தெரிவித்துள்ளது.
4. நீலகிரி, கோவை, தென்காசி, திருநெல்வேலி, கன்னியாகுமரி மாவட்டங்களில் இன்று மிக கனமழை பெய்யக்கூடும் என்று சென்னை வானிலை ஆய்வுமையம் தெரிவித்துள்ளது.
5. மலேஷியா மாஸ்டர்ஸ் பேட்மிட்டன் மகளிர் ஒற்றையர் காலிறுதிக்கு பி.வி.சிந்து, அஷ்மிதா சாலிஹா முன்னேறியுள்ளனர்.

இனி விரிவான செய்திகள்

□□□□□□

பிரச்சாரம்

மக்களவைக்கு 6-வது கட்டமாக 8 மாநிலங்கள் மற்றும் யூனியன் பிரதேசங்களின் 58 தொகுதிகளுக்கு நாளைமறுநாள் வாக்குப்பதிவு நடைபெறவுள்ள நிலையில் பிரச்சாரம் இன்றுமாலை 6 மணியுடன் நிறைவடைகிறது.

அரசியல் கட்சித்தலைவர்கள் இறுதிகட்ட வாக்குசேகரிப்பில் முழுவிச்சில் ஈடுபட்டுள்ளனர்.

பி.ஜே.பி. மூத்த தலைவரும் பிரதமருமான திரு. நரேந்திரமோடி ஹரியானா மாநிலம், பிவானி, மகேந்தர்கட்டிலும்,

பஞ்சாப் மாநிலம் பட்டியாலாவிலும் தேர்தல் பொதுக்கூட்டங்களில் இன்று உரையாற்றுகிறார்.

முன்னதாக நாளிதழுக்கு அவர் அளித்த பேட்டியில், கடந்த 10 ஆண்டுகால பி.ஜே.பி. ஆட்சியில் செயல்படுத்தப்பட்ட மக்கள் நலத்திட்டங்களால் தங்கள் கட்சி மீண்டும் 3-வது முறையாக ஆட்சிக்கு வரும் என நம்பிக்கை தெரிவித்தார்.

புதுதில்லி மங்கோல்புரியில் இன்று தேர்தல் பரப்புரை மேற்கொண்ட காங்கிரஸ் கட்சியின் திரு.ராகுல்காந்தி ஏழை எளிய மக்களுக்கான அடிப்படை தேவைகளை பூர்த்தி செய்ய பி.ஜே.பி. அரசு தவறிவிட்டதாக குற்றம் சாட்டினார்.

புதுதில்லியில் மொத்தமுள்ள 7 மக்களவை தொகுதிகளுக்கும் நாளையாநாள் வாக்குப்பதிவு நடைபெறுவதை ஒட்டி பி.ஜே.பி.யின் மூத்த தலைவர்கள், திரு.ராஜ்நாட்சிங், திரு. பியூஷ்கோயல் உள்ளிட்டோரும், ஆம்ஆத்மி கட்சி தலைவர்களும் இறுதிகட்ட வாக்கு சேகரிப்பில் ஈடுபட்டு வருகின்றனர்.

இத்துடன் ஓடிசா மாநிலத்தில் 3-ம் கட்டமாக 42 சட்டப்பேரவை தொகுதிகளுக்கான வாக்குப்பதிவும் நாளையாநாள் நடைபெறுகிறது

மக்களவைக்கு 7-வது இறுதி கட்ட தேர்தல் வரும் 1-ம் தேதி நடைபெறவுள்ளது.

7 கட்ட மக்களவை தேர்தல் வாக்குகள் வரும் 4-ம் தேதி எண்ணப்படுகின்றன.

ஓடிசா, ஆந்திரபிரதேசம் மாநில சட்டப்பேரவை தேர்தல் வாக்கு எண்ணிக்கையும் அன்றையதினம் நடைபெறும்.

அருணாச்சல பிரதேசம், சிக்கிம் மாநில சட்டப்பேரவை தேர்தல்களில் பதிவான வாக்குகள் வரும் 2-ம் தேதி எண்ணப்பட உள்ளன.

□□□□□□

புத்தபூர்ணிமா

புத்தரின் 2568 வது ஆண்டு பிறந்த தினம் புத்தபூர்ணிமாவாக இன்று கொண்டாடப்படுகிறது.

இந்நாளையொட்டி குடியரசு தலைவர் திருமதி. திரௌபதி முர்மு, குடியரசு துணைத்தலைவர் திரு. ஜகதீப் தன்கர், பிரதமர் திரு. நரேந்திரமோடி உள்ளிட்டோர் மக்களுக்கு வாழ்த்து தெரிவித்துள்ளனர்.

இத்தினத்தை முன்னிட்டு பீஹார் மாநிலம் புத்தகயா போதி மரத்தடியில் உலக அமைதி வேண்டி சிறப்பு பிரார்த்தனைகள் நடைபெறுவதுடன், பல்வேறு நிகழ்ச்சிகளுக்கும் ஏற்பாடுகள் செய்யப்பட்டுள்ளன.

நாடுமுழுவதிலுமிருந்தும் பக்தர்கள் அங்கு குவிந்துள்ளனர்.

அண்டை நாடுகளான தாய்லாந்து, மியான்மர், ஜப்பான், இலங்கை, இந்தோனேஷியாவிலிருந்து புத்த துறவிகள் பிரார்த்தனையில் பங்கேற்றுள்ளனர்.

□□□□□□

வேளாண்துறை

தமிழ்நாட்டில் உணவு உற்பத்தியில் வேளாண்துறை தன்னிறைவை எட்டியுள்ளதாக மாநில அரசு தெரிவித்துள்ளது.

மாநில அரசு இன்று வெளியிட்டுள்ள அறிக்கையில், நாட்டிலேயே முன்னணி மாநிலமாக திகழ்வதோடு, அண்டை மாநிலங்களுக்கும் உணவு பொருட்களை வழங்கி வருவதாக தெரிவிக்கப்பட்டுள்ளது.

பயிர்க்காப்பீட்டு திட்டத்தின் கீழ் விவசாயிகளுக்கு 4 ஆயிரத்து 366 கோடி ரூபாய் இழப்பீட்டு தொகை வழங்கப்பட்டுள்ளதாகவும்,

தரிசு நிலங்கள் நிரந்தர சாகுபடிக்கு கொண்டுவரப்படும் திட்டத்தின் கீழ் 28 லட்சத்து 27 ஆயிரத்து 373 விவசாயிகள் பயனடைந்ததாகவும் கூறப்பட்டுள்ளது.

தமிழ்நாடு வேளாண் பல்கலைக்கழகம் 2022-ம் ஆண்டில் திண்டுக்கல் மாவட்ட நிர்வாகத்துடன் இணைந்து ஒரே இடத்தில் 4 மணிநேரத்தில் 6 லட்சத்து 3 ஆயிரம் மரக்கன்றுகளை நட்பதற்காக எலைட் உலக சாதனை புத்தகத்தில் இடம்பெற்றதையும் சுட்டிக்காட்டப்பட்டுள்ளது.

திருச்சி, திருநெல்வேலி, நாகை, ஈரோடு, திருப்பூர் மாவட்டங்களில் 13 கோடியே 40 லட்சம் ரூபாய் செலவில் விதைச்சான்று மற்றும் அங்ககச்சான்று வளாகம் ஏற்படுத்தப்பட்டுள்ளதும் இந்த அறிக்கையில் குறிப்பிடப்பட்டுள்ளது.

□□□□□□

வானிலை

நீலகிரி, கோவை, தென்காசி, திருநெல்வேலி, கன்னியாகுமரி மாவட்டங்களில் இன்று மிக கனமழை பெய்யக்கூடும் என்று சென்னை வானிலை ஆய்வுமையம் தெரிவித்துள்ளது.

மதுரை, திண்டுக்கல், கன்னியாகுமரி, திருநெல்வேலி, தென்காசி மாவட்டங்களின் ஓரிரு இடங்களில் இன்னும் சிலமணி நேரத்திற்கு லேசானது முதல் மிதமான மழைக்கு வாய்ப்புள்ளதாகவும் இம்மையம் கூறியுள்ளது

இதனிடையே வங்கக்கடலில் நிலை கொண்டுள்ள காற்றழுத்த தாழ்வு பகுதி நாளை காற்றழுத்த தாழ்வு மண்டலமாக வலுவடையக்கூடும் என்று இம்மையம் தெரிவித்துள்ளது.

இந்நிலையில் கேரள கடற்கரையை ஒட்டிய தென்கிழக்கு அரபிக்கடல் பகுதிகளில் காற்றழுத்த தாழ்வுபகுதி உருவாகி உள்ளதாகவும் இம்மையம் கூறியுள்ளது.

□□□□□□

கன்னியாகுமரி மழை

கன்னியாகுமரி மாவட்டத்தில் தொடர்மழையால் அணைகள், நீர்நிலைகள் நிரம்பி வருகின்றன.

பேச்சிப்பாறை அணை 45 அடியை தாண்டியதால் பாதுகாப்பு கருதி அணையிலிருந்து 636 கனஅடி உபரி நீர் திறந்துவிடப் பட்டுள்ளது.

ஆறுகளிலும், வெள்ளப்பெருக்கு ஏற்பட்டுள்ளதால் நீர்நிலைகளுக்கு செல்வதை தவிர்க்குமாறும் ஆற்றங்கரையோரம் வசிக்கும் மக்கள் பாதுகாப்பான இடங்களுக்கு செல்லுமாறும் மாவட்ட நிர்வாகம் அறிவுறுத்தி உள்ளதாக எமது செய்தியாளர் தெரிவிக்கிறார்.

.. வாய்ஸ் ..

□□□□□□

மழை மாவட்டங்கள்

ஈரோடு மாவட்டம் கோபிசெட்டிப்பாளையம் நம்பியூரில் கனமழை காரணமாக 40-க்கும் மேற்பட்ட வீடுகளில் மழைநீர் புகுந்ததால், அப்பகுதி மக்கள் நம்பியூர் சமுதாயக்கூடம் மற்றும் அரசு நடுநிலைப் பள்ளியில் தங்கவைக்கப் பட்டுள்ளனர்.

பாதிக்கப்பட்ட பகுதிகளை சீரமைக்கும் பணிகளில் அதிகாரிகள் ஈடுபட்டுள்ளனர்.

நெல்லை மாவட்டம் மணிமுத்தாறு அருவியில் நீர்வரத்து அதிகரித்துள்ளதால் சுற்றுலா பயணிகள் அருவியில் குளிக்க தற்காலிக தடைவிதித்து வனத்துறை உத்தரவிட்டுள்ளது.

சிவகங்கை மாவட்டத்தில் மழைக்கால முன்னெச்சரிக்கை நடவடிக்கைகள் துரிதப்படுத்தப்பட வேண்டும் என்று ஆட்சித்தலைவர் திருமதி. ஆஷா அஜித் அதிகாரிகளுக்கு அறிவுறுத்தி உள்ளார்.

சேலம் அன்னதான பட்டியில் தொடர்மழை காரணமாக வீடு இடிந்து விழுந்ததில் ஒருவர் உயிரிழந்தார்.

விபத்து குறித்து காவல்துறையினர் விசாரணை மேற்கொண்டு வருகின்றனர்.

□□□□□□

மேட்டூர்

இதனிடையே காவிரி நீர்ப்பிடிப்பு பகுதிகளில் பரவலாக பெய்துவரும் மழை காரணமாக மேட்டூர் அணைக்கு நீர்வரத்து இன்று வினாடிக்கு 633 கனஅடியாக அதிகரித்துள்ளது.

அணையின் நீர்மட்டம் 48.53 அடியாக உள்ளது.

குடிநீர் தேவைக்காக 2 ஆயிரத்து 100 கனஅடி தண்ணீர் திறக்கப்படுகிறது.

இதனிடையே ஒகேனக்கல் காவிரி ஆற்றில் நீர்வரத்து இன்று வினாடிக்கு 3 ஆயிரம் கனஅடியாக அதிகரித்துள்ளது.

கோவை மாவட்டம் மேட்டுப்பாளையம் பில்லூர் அணையிலிருந்து 3 ஆயிரம் கனஅடி நீர் பவானி ஆற்றில் திறக்கப்பட்டுள்ளதால் கரையோர மக்களுக்கு வெள்ள அபாய எச்சரிக்கை விடுக்கப்பட்டுள்ளது.

ஈரோடு பவானிசாகர் நீர்ப்பிடிப்பு பகுதிகளில் கனமழை காரணமாக அணைக்கு நீர்வரத்து 7 ஆயிரத்து 762 கனஅடியாக அதிகரித்துள்ளது.

□□□□□□

தேனி வாய்ஸ்

தேனி மாவட்டம் பெரியகுளம் வராக நதியில் வெள்ளப்பெருக்கு ஏற்பட்டுள்ளதால் கரையோர பகுதி மக்களுக்கு வெள்ள அபாய எச்சரிக்கை விடுக்கப்பட்டுள்ளது

இதுகுறித்து எமது செய்தியாளர்

.. வாய்ஸ் ..

□□□□□□

கொடைக்கானல் வாய்ஸ்

கொடைக்கானலில் நடைபெற்று வரும் கோடை விழாவில் படகு அலங்கார அணிவகுப்பு போட்டி இன்று இடம்பெற்றதாக எமது திண்டுக்கல் செய்தியாளர் தெரிவிக்கிறார்.

.. வாய்ஸ் ..

□□□□□□

இருவரி

பேரரசர் பெரும்பிடுகு முத்தரையரின் 1349-வது பிறந்தநாளை ஒட்டி திருச்சி ஒத்தக்கடை பகுதியில் அமைந்துள்ள அன்னாரது திருவுருவச்சிலைக்கு இன்று மாவட்ட ஆட்சித்தலைவர் திரு.மா.பிரதீப்குமார் மாலை அணிவித்து மரியாதை செலுத்தினார்.

வெளிநாடுகளுக்கு வேலை நிமித்தமாக செல்லும் இளைஞர்கள் பணிபுரியும் நிறுவனங்களின் உண்மைத் தன்மையை உறுதி செய்துகொள்ள வேண்டுமென அரியலூர் மாவட்ட ஆட்சித்தலைவர் திருமதி. ஆனிமேரி ஸ்வர்ணா அறிவுறுத்தி உள்ளார்.

விருதுநகர் மாவட்டம் சிவகாசி அருகே தடைசெய்யப்பட்ட சரவெடி ஏற்றிவந்த சரக்கு வாகனம் பறிமுதல் செய்யப்பட்டு, குடோனுக்கு சீல் வைக்கப்பட்டது.

மயிலாடுதுறை நகராட்சிக்கு உட்பட்ட பகுதிகளில் உரிய அனுமதி இன்றி பேணர்கள் வைப்போர் மீது உரிய நடவடிக்கை எடுக்கப்படும் என்று நகராட்சி அதிகாரிகள் எச்சரித்துள்ளனர்.

சேலம் ஏற்காட்டில் நடைபெறும் 47-வது கோடைவிழாவை ஒட்டி சுற்றுலா பயணிகளுக்கு பிளாஸ்டிக் பைகளுக்கு பதிலாக மஞ்ச பைகளை வழங்கும் தானியங்கி இயந்திரங்கள் மலையடிவாரத்தில் வைக்கப்பட்டுள்ளன.

பிளாஸ்டிக் தடுப்பு விழிப்புணர்வை ஏற்படுத்தும் வகையில் ஆயிரக்கணக்கான பிளாஸ்டிக் பாட்டில்களை கொண்டு ராட்சத தண்ணீர்குழாய் வடிவமைக்கப்பட்டிருப்பது சுற்றுலா பயணிகளை கவர்ந்துள்ளது.

இதனிடையே உதகை தொட்டபெட்டா மலைசிகரத்திற்கு செல்ல சுற்றுலா பயணிகளுக்கு இன்றுமுதல் அனுமதி வழங்கப்பட்டுள்ளதாக எமது செய்தியாளர் தெரிவிக்கிறார்

திருவண்ணாமலை நகராட்சியில் செயற்கை முறையில் பழுக்கவைக்கப்பட்ட தலா 500 கிலோ மாம்பழம் மற்றும் வாழைப்பழங்களை உணவு பாதுகாப்புத்துறை அதிகாரிகள் இன்று பறிமுதல் செய்தனர்

செயற்கை முறையில் பழங்களை பழுக்க வைப்பவர்களுக்கு அபராதம் விதிக்கப்படும் என அதிகாரிகள் எச்சரிக்கை விடுத்துள்ளனர்.

நாமக்கல் மாவட்டம் பழைய பாளையம் கோனூர், சோளசிராமணி, சிங்கலாந்தபுரம் உள்ளிட்ட வட்டங்களில் உள்ள அரசு மேல்நிலைப்பள்ளி மாணாக்கர் பயன்பெறும் வகையில் இ-சேவை மைய முகாம் அந்தந்த பள்ளிகளில் நாளை நடைபெறும் என்று ஆட்சித்தலைவர் டாக்டர் உமா தெரிவித்துள்ளார்.

வருமானச்சான்று உள்ளிட்டவைகளுக்கு இம்முகாம் மூலம் விண்ணப்பிக்கலாம்.

□□□□□□

பேட்மிட்டன்

கோலாலம்பூரில் நடைபெறும் மலேஷியா மாஸ்டர்ஸ் பேட்மிட்டன் மகளிர் ஒற்றையர் காலிறுதிக்கு பி.வி.சிந்து, அஷ்மிதா சாலிஹா முன்னேறியுள்ளனர்.

இன்று நடைபெற்ற காலிறுதிக்கு முந்தைய சுற்று ஆட்டங்களில் பி.வி.சிந்து - தென்கொரியாவின் யூ ஜின் சிம் -ஐ 21-13, 12-21, 21-14 என்ற செட் கணக்கிலும்,

அஷ்மிதா - அமெரிக்காவின் டீநறைநெ ணூயபெ ஐ 21 - 19, 16 - 21, 21 - 12 எனும் செட்கணக்கிலும் வென்றனர்.

ஆடவர் ஒற்றையர் காலிறுதிக்கு முந்தைய சுற்றில் கிரண் ஜார்ஜ் - மலேஷியாவின் லீ ஜீ ஜியா உடன் இன்று மோதுகிறார்.

□□□□□□

தடகளம்

ஜப்பான் முழுநாள் நடைபெறும் உலக பாரா தடகள சாம்பியன் பட்ட போட்டியின் ஆடவர் குண்டு எறிதல் பிரிவில் இந்தியாவின் சச்சின் கிலாரி தங்கப்பதக்கம் வென்றுள்ளார்.

இப்போட்டிகளில் இந்தியா இதுவரை 5 தங்கம், 4 வெள்ளி, 3 வெண்கலம் என 12 பதக்கங்களை வென்றுள்ளது.

□□□□□□

கிரிக்கெட்

ஐ.பி.எல் 20-20 கிரிக்கெட் போட்டியில் சென்னையில் நாளை நடைபெறும் 2-வது தகுதிச்சுற்று ஆட்டத்தில் ராஜஸ்தான் ராயல்ஸ் - சன் ரைசர்ஸ் ஹைதராபத்தை எதிர்கொள்கிறது.

இதில் வெற்றிபெறும் அணி வரும் ஞாயிற்றுக்கிழமை சென்னையில் நடைபெறும் இறுதியாட்டத்தில் கொல்கத்தா ரைட் ரைடர்ஸை எதிர்கொள்ளும்.

□□□□□□

இத்துடன் இந்த செய்தியறிக்கை முடிவடைந்தது.